

ڈاکٹر قاری محمد طاہر☆

یاد رفیگان

مولانا عبدالغفار حسنؒ؛ اک مرِ خود آگاہ

مولانا عبدالغفار حسن صاحب کو ہم نے بہت قریب سے تو نہیں، البتہ قریب قریب سے بہت دیکھا ہے۔ ان کی علمی صحبتیں اٹھانے کی سعادت بھی ملی۔ ان کی نشست و برخاست کا مشاہدہ بھی کیا۔ بہت سے علمی اجلاسوں میں ان کی گفتگو کو سنا اور ان کے علم سے بہت کچھ حاصل کیا۔

رنگ پختہ، میانہ قد، درمیانی داڑھی، موٹی آنکھیں جن میں عالمانہ وجہت کے ساتھ مؤمنانہ رعب بھی جھلکتا تھا۔ ماٹھے پر بارگاہ الہی میں دیے گئے سجدوں کے نشان نے چہرے کو مزید نورانی کر دیا تھا۔ پہلی نظر دیکھتے ہی لگتا کہ اسلام کے صدر اول کے اکابرین میں سے ہیں، البتہ قدرت نے پیدا اب کیا ہے۔ شعر کی زبان میں بات کریں تو علامہ اقبالؒ کا یہ مصرعہ چڑھنے لگا بلند، خن دل نواز جاں پُر پوری طرح صادق آتا ہے۔ حقیقت میں وہ مرِ خود آگاہ تھے اور مقولہ منْ عَرَفَ نَفْسَهُ فَقَدْ عَرَفَ رَبَّهُ کی جیتنی جاگتی تصویر تھے۔

عموماً قیص کے ساتھ کھلے پائیچوں کا پاجامہ زیب تن کرتے۔ اپنی چال میں ﴿وَالَّذِينَ يَمْشُونَ عَلَى الْأَرْضِ هُوَنَا﴾ کا خاص خیال رکھتے۔ بات نپی تلی اور با مقصد ہوتی تھی۔ ترک لایعنی زندگی کا اصول تھا۔ آپ ۱۹۱۳ء میں ہندوستان کے ضلع مظفر گر میں پیدا ہوئے۔ یہ وہی ضلع ہے جس میں شاہ ولی اللہ محدث دہلویؒ جیسی شخصیت نے تین سو برس قبل جنم لیا تھا۔ جن کے بارے میں یہ بات مشہور ہے کہ اگر ہندوستان میں خاندان ولی اللہ نہ ہوتا تو برصغیر میں مسلمان ناپید ہو جاتے۔

مولانا عبدالغفار حسنؒ کا خمیر بھی اسی سرز میں سے اٹھا۔ انہوں نے بھی اپنی زندگی کا ہدف

☆ مدیر مہنامہ التجوید، فیصل آباد

ولی اللہی افکار ہی کو ٹھہرایا۔ بوقت وفات آپ کی عمر ۹۲ برس کے لگ بھگ تھی۔ اگر ماہ و سال کو قمری حوالے سے مانپیں تو عمر ۹۶ برس سے متجاوز ہوتی ہے۔ گویا آپ کا زمانہ حیات ایک صدی پر محیط ہے۔ اس سارے عرصہ میں دین متنین کو غالب دیکھنے کی تڑپ آخر دم تک قائم رہی اور بساط کے مطابق جذبہ عمل بھی متحرک رہا۔

آپ نے تقسیم ہند اور تشكیلِ پاکستان سے قبل دارالحدیث، دہلی سے درسِ نظامی کی تکمیل کی۔ پھر پنجاب یونیورسٹی لاہور اور لکھنؤ یونیورسٹی بھارت سے مولوی فاضل اور ادیب فاضل کی آنساد حاصل کیں۔ اس طرح اپنے علم کو جدید و قدیم طرزِ تعلیم سے دو آتشہ کیا۔

کچھ عرصہ جامعہ رحمانیہ بنارس میں تدریسی فرائض سرانجام دیے۔ لائل پور میں جامعہ سلفیہ کا قیام عمل میں آیا تو انتظامیہ آپ کی خدمات اس ادارے کے لئے حاصل کرنے میں کامیاب ہو گئی۔ پھر کئی برس یہاں خدمات سرانجام دیں۔ مولانا عبدالرجیم اشرف علم اور اہل علم کے شناور تھے۔ انہوں نے وسیع رقبہ پر جامعہ تعلیماتِ اسلامیہ قائم کیا تو مولانا عبدالغفار حسن کو دینی اور فکری ہم آہنگی اور اشتراکِ ہدف کے سبب اپنے ادارے میں لے آئے۔ آپ کو ۱۸ برس تک جامعہ اسلامیہ مدینہ منورہ میں تدریسی فرائض سرانجام دینے کا شرف بھی حاصل ہوا۔ آپ کو یہ سعادت عربی زبان پر عبور اور حسب قیام مدینہ کے سبب حاصل ہوئی۔

علم کسی کی میراث نہیں! یہ مسلمانوں کا اجتماعی ورثہ ہے جو محنت کے سبب اپنا مقام و محل تبدیل کرتا ہے۔ مولانا عبدالغفار حسن لباس سے عجمی لیکن تکلم کے ناطے عرب لگتے تھے۔ بے نکان عربی بولتے، کسی کو عجمی ہونے کا گمان تک نہ ہوتا اور مخاطب عرب نژاد ہی خیال کرتا۔ حقیقت کھلتی تو حیران ہوتا اور پریشانی کا اظہار کرتا تھا۔ اسی حوالے سے ایک مرتبہ فرمانے لگے کہ جب میرا تقرر مدینہ یونیورسٹی میں ہوا تو ایک عرب شیخ سے علیک سلیک ہوئی۔ ظاہری بودوباش سے اس نے غالباً آپ کو جامعہ کے عملہ صفائی وغیرہ کا خادم خیال کیا۔ تو پوچھا کہ تم کون ہو اور یہاں کیا کرتے ہو؟ مولانا نے فرمایا: میرا یہاں تقرر بطور استاد کے ہوا ہے۔ عرب شیخ یہ سن کر ٹپٹا اٹھا۔ بڑبراتے ہوئے کہنے لگا:

یا اُسفا یا عجبا! اب عربوں کو عربی بھی عجمی پڑھائیں گے۔

آپ مسلمانوں کا اہل حدیث تھے لیکن جذبہ محرکہ دین کا غلبہ اور دین کی آیاری ہر شے پر غالب تھا۔ اس ہدف کے حصول کے لئے آپ ہر مسلک کے لوگوں سے بھرپور تعاون کرتے۔ موجودہ قومی اسمبلی میں حزبِ اختلاف کے قائد مولانا فضل الرحمن کے والد مفتی محمود وزیر اعلیٰ سرحد ہوئے تو خوشی کا اظہار کیا۔ جب مفتی صاحب کا انتقال ہوا تو مولانا بہت مغموم تھے۔ کبھی کبھی فیصل آباد کے منتی محلہ کی مسجد میں نماز جمعہ کا خطبہ ارشاد فرماتے۔ مفتی محمود کے انتقال کے بعد غالباً پہلا جمعہ آپ نے اسی مسجد میں پڑھایا تو پوری تقریر میں مفتی محمود کے سانحہ ارتحال کا تذکرہ بہت تاسف کے ساتھ کیا۔ آپ کی یہ تقریر راقم نے خود سنی۔

پاکستان میں جزل محمد ضیاء الحق کا دور اسلامی خدمات کے حوالے سے بہت معروف ہے۔ آپ مرحوم ضیاء الحق کی کوششوں کو سراہتے اور بر ملا اظہار تحسین بھی فرماتے تھے۔ ضیاء الحق کی شہادت کے بعد تعزیتی اجلاس میں آپ نے مرحوم کے محاسن کا مفصل ذکر کیا اور فرمایا: میں نے ان کی شہادت سے چند روز قبل خواب دیکھا کہ میں سر پر ٹوپی اوڑھے ہوئے ہوں کہ اچانک میری ٹوپی سر سے اُتر گئی۔ بیدار ہوا تو بے چینی محسوس کی۔ دل نے کہا: کوئی بڑا سانحہ پیش آنے والا ہے۔ شاید مسلمان کسی بڑی شخصیت کی سر پرستی سے محروم ہونے والے ہیں کہ اچانک جزل محمد ضیاء الحق کی حادثاتی موت کی خبر آگئی۔

پاکستان میں شہید محمد ضیاء الحق کا زمانہ آیا تو ان کی نظر بھی مولانا پر پڑی۔ ملک میں اسلامی نظام کے قیام کے حوالے سے آپ کو اسلامی نظریاتی کونسل کی رکنیت پیش کی جسے آپ نے جذبہِ خدمتِ دین کے حوالے سے قبول کیا اور ۹ برس تک اس ادارے کی خدمت کرتے رہے۔ دین کو غالب علیٰ کل غالب دیکھنے کا جذبہ ان کو مولانا مودودیؒ کی قربت میں لے گیا۔ کیونکہ کسی بھی مقصد کے حصول کے لئے اجتماعی جدوجہد زیادہ بار آور ہوتی ہے۔ آپ جماعتِ اسلامی کے رکن ہوئے۔ کام کی لگن، ذوقِ محنت اور جہدِ مسلسل کو سب نے سراہا۔ حتیٰ کہ آپ مولانا مودودیؒ کے انتہائی باعتماد ساتھیوں میں شامل ہو گئے۔

آپ ۱۹۴۱ء میں جماعتِ اسلامی میں شریک ہوئے۔ آپ کی صلاحیتوں کو دیکھتے ہوئے مولانا مودودیؒ نے آپ کو سیالکوٹ میں جماعتِ اسلامی کا امیر مقرر کیا۔ ۱۹۵۳ء میں چلنے والی

تحریکِ ختم نبوت میں بھی حصہ لیا اور تقریباً گیارہ ماہ جیل میں بھی رہے اور ناموسِ رسالت کے لئے قید و بند کی صوبتیں بھی برداشت کیں۔

سارقانِ ختم نبوت کے خلاف چلنے والی تحریک کے سربراہ بر صغیر کے نامور خطیب، تحریک آزادی کے نڈر سپاہی، امیر شریعت سید عطاء اللہ شاہ بخاریؒ تھے۔ چونکہ مسئلہ ختم نبوت کا تھا، قائد تحریک کے ساتھ ڈنی ہم آہنگی نہ ہونے کے باوجود مولانا مودودیؒ نے تحریک میں حصہ ڈالا اور 'مسئلہ قادیانیت' کے نام سے کتاب لکھی۔ بس اس کتاب کے لکھنے کی پاداش میں دھر لئے گئے۔ پنجاب کے علاقہ (لاہور) میں جزوی مارشل لاءِ لگا، فوجی عدالت قائم ہوئی۔ مولانا سید ابوالاعلیٰ مودودیؒ پر فرد جرم عائد کی گئی:

"یہ شخص ملک کا باغی ہے۔ باغی ہی نہیں بلکہ ملک کے نوجوانوں سے لے کر بڑے بوڑھوں کو بغاوت پر آمادہ کرتا ہے۔ اس کی لکھی کتاب 'مسئلہ قادیانیت' بغاوت کا سب سے بڑا ستاویزی ثبوت ہے۔"

کہتے ہیں قانون اندا ہوتا ہے۔ ممکن ہے، یہ کہاوت درست ہو لیکن یہ حقیقت ہے کہ مارشل لائی قانون تو بالکل اندا ہوتا ہے۔ اپنے اندھے پن کی تعبیر روشن خیالی اور اعتدال پسندی سے کرتا ہے جس میں شک کی کوئی گنجائش نہیں۔ مولانا مودودیؒ کو مارشل لاء کی عدالت نے پھانسی کی سزا نہیں۔ آپ کو پا بچوالاں کر کے کراچی جیل بھجوایا گیا جہاں آپ کو کوٹھی آلٹ ہوئی۔ کوٹھی دو طرح کی ہوتی ہے: ایک کوٹھی وہ جسے مالدار لوگ بڑی محبت سے خوبصورت انداز میں تعمیر کرتے ہیں۔ آسائش کی سہولتیں اس میں مہیا کرتے اور آرام سے رہتے ہیں۔ دوسرا کوٹھی جیل میں ہوتی ہے۔ یہ ایسے انسانوں کو آلٹ ہوتی تھی جنہیں مارنا مقصد ہوتا۔ مولانا کو یہی دوسرا کوٹھی آلٹ ہوئی۔ اسے اصطلاح میں کوٹھی لگانا کہتے ہیں۔ اس طرح مولانا مودودیؒ جیل میں کوٹھی لگادیے گئے جو بعد میں بین الاقوامی دباؤ کے تحت باعزت رہائی میں بدلتی ہوئی۔

مولانا مودودیؒ کی عدم موجودگی میں جماعت کی امارت مولانا عبدالغفار حسنؒ کے سپرد ہوئی۔ یہ اعزاز، یہ منصب آپ کی عظمت اور علم و مرتبت کی دلیل ہے۔ اس بیجانی دور میں جماعت کی امارت آسان کام نہ تھا مگر مولانا عبدالغفار حسنؒ نے یہ مشکل کام نہایت احسن

طریقہ سے نبھایا۔ جماعت کے جوان اور پھرے خون کو کنٹرول کیا اور حکمت و موعوظہ حسنے کے ساتھ ساتھ جدالی احسن کی مثالیں قائم کیں۔ پھر بعض معلوم اور نامعلوم اسباب کی وجہ سے آپ نے ۱۹۵۷ء میں جماعتِ اسلامی سے تو علیحدگی اختیار کر لیں مختلف انداز سے دین کی خدمت میں مصروف رہے۔ جماعت میں شمولیت اور جماعت سے علیحدگی کے حوالے سے ایک اہم واقعہ کا تذکرہ اس جگہ دلچسپی سے خالی نہ ہوگا۔

مولانا مودودیؒ کے انتقال کے بعد میاں طفیل محمد امیر ہوئے۔ ان کے بعد امارت کا سہرا محترم قاضی حسین احمد کے سر بجا، جواب تک موجود ہے۔ قاضی صاحب سیاسی جدوجہد کے آدمی ہیں۔ ان کی امارت میں جماعت کے مزاج میں کافی تبدیلی آگئی۔ پرانے لوگوں کے ساتھ جوان خون بھی جماعت میں خوب خوب شامل ہوا۔ اسی جوان خون کی وجہ سے جماعت میں ہنگامہ خیزی، نعرہ بازی، ہاؤ ہو، قاضی آؤے ای آؤے کا غلبہ ہو گیا۔ شب بیداریاں، آہ سحر گاہی، سکیوں، گریہ وزاری اور احتساب کی وہ روایت متاثر ہوئی جس کی طرح مولانا مودودیؒ نے اپنے دور میں ڈالی تھی۔ اس کی بجائے نعرہ بازی کا کلچر پروان چڑھا جو پیپلز پارٹی اور لا دین جماعتوں کے کلچر سے میل رکھتا تھا۔

مولانا عبدالغفار حسن اگرچہ جماعت سے علیحدہ ہو چکے تھے، تاہم اس صورت حال کو دیکھ کر کڑھتے تھے، چنانچہ ان سے رہانے گیا۔ انہوں نے اس دور میں درد بھرا مضمون لکھا جو مختلف جرائد میں شائع ہوا۔ آپ نے لکھا کہ جب مولانا مودودیؒ کی سزاۓ موت معاف ہوئی تو مولانا کراچی سے بذریعہ ٹرین لا ہو تشریف لانے والے تھے۔ امارت کی ذمہ داری چونکہ میرے سپرد تھی، جماعت کے ساتھیوں نے مولانا کے استقبال کے لئے لا ہو ریلوے اسٹیشن پر جانے کا پروگرام بنایا، میں نے اجازت دے دی۔ اس دور میں جماعت کا نظم مثالی تھا۔ تمام کارکن گاڑی آنے کے وقت لا ہو ریلوے اسٹیشن پہنچ گئے۔ ترتیب سے قطاروں میں کھڑے ہوئے، نہ کوئی شور نہ شرابا، نہ بے ہنگام بھیڑ۔ اسی دوران ایک نوجوان قطار سے نکلا اور میرے سامنے آ کر کھڑا ہو گیا۔ کہنے لگا میری ایک درخواست ہے، اگر آپ قبول فرمائیں۔ میں نے تفصیل پوچھی۔ کہنے لگا: میں مولانا کی آمد پر ایک نعرہ لگانا چاہتا ہوں۔ میں نے جواباً کہا: ہماری جماعت عمل پسند ہے، نعروں پر یقین نہیں رکھتی اور نہ ہی ہمارے نظم میں اس کی گنجائش

موجود ہے۔ اس نوجوان نے بات سنی اور واپس اپنی قطار میں جا کر کھڑا ہو گیا۔ ابھی گاڑی پہنچنے میں کچھ وقت تھا۔ وہ نوجوان پھر قطار سے نکل کر میرے سامنے آ گیا اور انتہائی حاجت سے کہنے لگا: میرا دل بہت مچل رہا ہے، میں اپنے جذبات کا اظہار کرنا چاہتا ہوں۔ براہ کرم مجھے ایک نعرہ لگانے کی اجازت دے دیجئے۔ میں نے اس نوجوان کی کیفیت کو دیکھا تو پوچھا۔ کیا نعرہ لگاؤ گے؟ اس نے کہا کہ بس نعرہ تکبیر لگانا چاہتا ہوں۔ میں نے اس نوجوان کے جذبات کا احترام کرتے ہوئے اسے ایک نعرہ لگانے کی اجازت دے دی اور کہا: صرف ایک ہی مرتبہ نعرہ لگانے کی اجازت ہے۔ وہ بولا: حکم کی تعمیل ہو گی، بس ایک ہی مرتبہ نعرہ لگاؤں گا۔ وہ نوجوان بہت خوش ہوا اور واپس اپنی قطار میں چلا گیا۔ اتنے میں گاڑی پلیٹ فارم پر آ کر رکی۔ مولانا مودودیؒ اپنے ڈبے میں سے اُترے۔ ان کے اُترتے ہی نوجوان نے فرط جذبات میں نعرہ بلند کیا، نعرہ تکبیر اللہ اکبر کی آواز گوئی اور خاموشی چھا گئی۔

مولانا مودودیؒ نے تمام کارکنوں سے مصافح کیا اور کار میں بیٹھ گئے۔ آپ کے ساتھ میں اور میرا ایک اور ساتھی بھی کار میں موجود تھے۔ کار گھر پر جا کر رکی تو مولانا سمیت ہم دونوں مولانا کے مہمان خانے میں بیٹھ گئے۔ مولانا نے بیٹھتے ہی گفتگو کا آغاز کرتے ہوئے پہلا سوال یہ پوچھا: نعرہ کس نے لگایا تھا؟ میں نے نام بتایا تو فرمانے لگے: نعرہ لگانے کی اجازت کس نے دی تھی؟ میں نے سر جھکا کر کہا کہ اجازت تو میں نے ہی دی تھی۔ اس کے بعد مولانا مودودیؒ خاموش ہو گئے۔ مولانا نے زبان سے کچھ نہیں کہا لیکن بہت کچھ بتا گئے جس میں تنبیہ بھی تھی اور ناگرفتہ احتساب بھی۔ میں شرم سے پسینہ میں ڈوب گیا۔ مولانا آگے لکھتے ہیں کہ ایک وہ جماعت تھی، ایک یہ جماعت ہے کہ جلوس میں نت نئے نعرے مارے جاتے ہیں۔

مولانا عبدالغفار حسن سنجیدہ مزاج رکھتے تھے اور سنجیدگی کے ساتھ اسلامی نظام کے قیام کی جدوجہد کو آگے بڑھانے کے حامی تھے۔ اگرچہ مولانا نے تحریکوں میں حصہ لیا، تاہم مولانا علمی آدمی تھے۔ تحریکی مصروفیات کے ساتھ ساتھ آپ نے دین کی خدمت کے لئے قلم کا سہارا بھی لیا۔ ‘عظمت حديث’ کے عنوان سے کتاب لکھی جو علماء کے حلقوں میں معتبر ٹھہری۔ معروضی حالات سے متاثر ہو کر مختلف موضوعی مضمایں بھی آپ کے قلم سے نکلے جو علمی جرائد کی زینت بنے۔ پاکستان میں سارقانِ ختم نبوت کے گریبان کو سید عطاء اللہ شاہ بخاریؒ اور ان کے

ساتھیوں نے ہاتھ ڈالا تو مولانا نے قادیانیوں پر علمی گرفت کو مضبوط کیا، اور اس فتنہ کا علمی محاسبہ کیا۔ کئی مقالات لکھے جو کتابچوں کی شکل میں شائع ہوئے اور مستقل اہمیت کے حامل ہیں۔ آپ کے قلمی ورثہ میں ایک کتاب 'انتخاب' کے عنوان سے ہے جس میں آپ نے ایسی احادیث کا انتخاب کیا جن کا تعلق مسلمانوں کی اجتماعی حیات کے ساتھ ہے۔ اس کتاب کو علمی حلقوں میں بہت قبولیت حاصل ہوئی اور اس کے بہت سے ایڈیشن شائع ہوئے۔ آپ کے قلم سے نکلا ایک اور کتاب پچھے دین میں غلوٰ کے عنوان سے بھی ہے جو مختصر ہونے کے باوجود بڑے نازک علمی مباحث پر مشتمل ہے۔

اس کے علاوہ آپ نے جو کتب لکھیں ان کے نام ہیں: اسلام میں سنت کا مقام، معیاری خاتون، حقیقتِ دعا (اردو بک ریویو، انٹیابات میں جون ۲۰۰۷ء)

ان مضامین میں بصیرت بھی ہے، ندرت بھی۔ یہ جملہ مضامین آپ کا علمی ورثہ ہیں جو اہل علم کی بصیرت اور بصارت میں مستقل اضافہ کا سبب ہیں۔ ان مضامین کی یکجاںی، تدوین و ترتیب ان کے صلبی و رشنا کا فرض ہے۔ ورثہ صرف درہم و دینار ہی کا نام نہیں، علمی کام بھی اس میں شامل ہے۔ اگر یہ ورثہ جمع[☆] نہ ہوا تو مولانا کا قرض بذمہ اہل علم باقی رہے گا۔

علم حدیث میں آپ کی سندر ۳۳ واسطوں سے رسول اکرم ﷺ تک پہنچتی ہے۔ روایت حدیث کی اجازت دینے میں بہت زیادہ محتاط واقع ہوئے تھے۔ سچی طلب اور جذبہ صادقة دیکھتے اور طالبِ کو خوب پرکھ کر اجازتِ مرحمت فرماتے تھے۔

مولانا عبدالغفار حسن مرحوم کا علمی مقام و مرتبہ بہت بلند تھا۔ عاجزی و انساری علم کا خاصہ ہے، اس لئے یہ وصف بھی ان میں بدرجہ کمال کو پہنچا ہوا تھا۔ شہرت و ناموری سے کوسوں دور

☆ مجلسِ اتفاقِ الاسلامی کے زیرِ اہتمام شعبۂ رسائل و جرائد مکمل و بھر میں دینی رسائل کا ممتاز ترین مرکز ہے جس میں ۵۰ سے زائد اہم دینی جرائد کے موضوعاتی اشارے مرتب کئے گئے ہیں۔ اس شعبۂ ممتاز اہل علم کی تمام تحریروں کی فہرستیں بھی تیار کی جاتی ہیں۔ مولانا مرحوم کے بڑے فرزند ڈاکٹر صہیب حسن مجلسِ ہذا کے ارکین میں شامل ہیں چنانچہ امسال مولانا کی وفات کے موقع پر ان کی تشریف آوری کے دوران انہیں نہ صرف دینی رسائل میں مولانا عبدالغفار حسن کے تمام مطبوعہ مقالات کی فہرست مہیا کی گئی بلکہ ان تمام مضامین کی فوٹو کا پی بھی مہیا کر دی گئی جس کو ڈاکٹر موصوف ترتیب و تدوین کے بعد شائع کرنے کا پروگرام رکھتے ہیں۔ اللہ تعالیٰ مولانا کے فرزندگان کو اس علمی و راشت کو جلد شائع کرنے کی توفیق ارزانی فرمائے۔ آمين!

ح

کھنچتے تھے۔ علم و علاما کی مجلس ہوتی تو بندھے چلے آتے تھے۔ شاید یہی وجہ ہے کہ ان کے انتقال پر آپ کو وہ قلمی خراج نہ ملا جس کے آپ مستحق تھے۔ ایک مضمون اردو بک رو یوڈ بلی میں چھپا۔ دو مضمون میں 'محمد' لاہور نے طبع کئے، ان میں سے ایک ان کے بیٹے ڈاکٹر صہیب حسن کا، دوسرا ان کے شاگرد حافظ شناع اللہ مدینی کا ہے۔ ان کے علاوہ دینی جرائد میں کچھ اداریہ کی شکل میں مختصر تذکرے، حالانکہ مولانا اپنی علمی جلالت کے پیش نظر اہل قلم سے بہت زیادہ خراج کے مستحق تھے۔ مولانا عبدالغفار حسن اس دنیا سے رخصت ہوئے۔ ہر راہی ملک بقا کا کچھ نہ کچھ ترکہ ہوتا ہے جسے بعد والے تقسیم کرتے ہیں۔ وراثت درہم و دینار کے ترکہ ہی کا نام نہیں۔ علم بھی وراثت ہی ہے۔ فرق صرف تقسیم وراثت کے طریق کارکا ہے۔ درہم و دینار کی وراثت کے حصے بخڑے مقروہ نتاسب سے کئے جاتے ہیں۔ کم ظرف اس پر جھگڑا بھی کرتے ہیں جبکہ وراثت علمی ہر اک کو بقدر ظرف بے حساب ملتی ہے۔ علاما کا اصل ورثان کا علم ہی ہوتا ہے۔ ہماری دانست میں مولانا کے تربیتی اثر نے اولاد کے علمی ظرف کو خوب پروان چڑھایا اور خوب بڑھایا۔ آپ کی اولاد، ذکر و اثاث سب اس علمی وراثت کے حامل ہیں۔ اس میدان میں حظ و افرار کتھے ہیں۔ ان پر فرض ہے کہ وہ عظیم باپ کی وراثت کے امین و قسم ثابت ہوں۔

ہمیں امید ہے کہ وہ مولانا مرحوم کے علمی ترکے کی حفاظت کریں گے۔ ان کی نایاب کتب کے ذخیرے کو ضائع ہونے سے بچائیں گے۔ نہ صرف بچائیں گے بلکہ اس میں اضافہ کی سبیل پیدا کریں گے جو مولانا کے لئے صدقہ جاریہ کا سبب ہوگا۔ ہمیں یہاں یہ بات کہنے سے بھی باک نہیں کہ مولانا کے علمی ذخیرے کو ایسے لوگوں سے بچانا بھی ضروری ہے جو کتاب کو فٹ پا تھکی زینت بنا کر دام کھرے کرتے ہیں اور بعض کو رذوق ان کتب میں ٹھڈی مار پوڑر اور چوہے مار گولیاں بیچنے سے بھی دربغ نہیں کرتے۔

مولانا کی نمازِ جنازہ کی امامت کے فرائض آپ کے صلبی وارث بڑے بیٹے ڈاکٹر صہیب حسن نے سرانجام دیے۔ آپ کے بقیہ چھ بیٹوں کے علاوہ دیگر اعزہ و اقربا اور کثیر متعلقین نے اس میں شرکت کی۔ برطانیہ کی مختلف مساجد میں آپ کی غائبانہ نمازِ جنازہ بھی ادا کی گئی۔

اللّٰهُمَّ ارْحَمْهُ وَاغْفِرْهُ وَادْخِلْهُ فِي رَحْمَتِهِ